

تفسیر قرآن میں قرآن سے استفادہ کے حدود

محدث اسلام ندوی ☆

Abstract

Al-Quran - the Book of guidance for humanity was revealed to Muhammad (saw). The divine language of Al-Quran has its specific terminology and phrases. Each and every word of the Quran implies a number of meanings and stands for multi-shades of its perception. In the beginning these meanings were interpreted by the Prophet (saw) himself, by Sahaba and Tabien and later on by Mufasirin and Fuqaha. They devised and adopted their own methodologies of interpreting the words and ayaat of the Quran. One kind of the methodology is named Tafsir al-Quran bil Quran. It means interpreting ayaat and phrases of Quran with the help of other relevant ayaat and phrases in the Quran found in different places and sometimes in different contexts. This methodology identifies possible similarity of the meaning of two ayaat under reference. This article focuses on the parameters of this methodology for the interpretation of Quran. It includes the nature of methodology and possible ways of deducing meaning of similar ayaat and phrases of the Quran. This article narrates the merits and the significance of methodology highlighted by the scholars. The article also points out delicate difference between Nazm-e-Quran and Tafsir al-Quran Tafsir bil Quran. The writer emphasizes that adoption of this methodology does not mean rejection of other methodologies rather he warns emergence of mistakes in total rejection of other methodologies. He quoted a number of examples of the mistakes to make his argument.

قرآن کریم کتاب ہدایت ہے۔ اس میں انسانی زندگی کے جملہ پہلوؤں سے متعلق رہ نمائی فراہم کی گئی ہے اور اس پر آفاق و نفس کے دلائل قائم کیے گئے ہیں۔ اس کا نزول 'عربی نبین' میں ہوا ہے۔ جس ذاتِ گرامی ﷺ پر وہ نازل ہوا اس نے اس کی تبیین و تشریح کا فریضہ انجام دیا۔ حضرات صحابہ و تابعین اور بعد میں مفسرین و محدثین اور دیگر اصحاب علم نے اس کے فہم و تدریس میں اپنی بہترین صلاحیتیں وقف کر دیں۔ اس لیے فہم قرآن میں جملہ علوم اور وسائل سے استفادہ مطلوب و مستحسن ہے۔ لیکن اس معاملے میں سب پر مقدم خود قرآن ہے۔ ضروری ہے کہ سب سے پہلے قرآن ہی سے استفادہ کیا جائے اور سب سے زیادہ اسی کو اہمیت دی جائے۔ قرآن نے خود اپنی تعریف ﴿کَتَاباً مُّتَشَابِهِاً﴾ کے الفاظ سے کی ہے۔ قرآنی مضامین مختلف شکلوں اور گونا گون پیرایوں میں بار بار آتے ہیں۔ ایک جگہ اجمال ہوتا ہے تو دوسری جگہ تفصیل، کہیں کوئی پہلو مخفی ہوتا ہے تو کہیں واضح۔ ایک جگہ دعویٰ ہوتا ہے تو دوسر جگہ اس کی دلیل مذکور ہوتی ہے۔ ایک آیت میں ابہام ہوتا ہے، دوسری آیت میں اسے کھول دیا جاتا ہے۔ اسی لیے علماء نے زور دے کر یہ بات کہی ہے کہ آیات قرآنی کی تفسیر و تشریح کے لیے سب سے پہلے خود قرآن کی طرف رجوع کرنا چاہیے۔ علامہ جلال الدین سیوطی (م ۹۱۱ھ) فرماتے ہیں:

قال العلماء: من أراد تفسير الكتاب العزيز طلبه أو لا من القرآن^(۲)

”علماء نے کہا ہے: جو شخص کتاب عزیز کی تفسیر کرنا چاہتا ہو اسے چاہیے کہ سب سے پہلے خود قرآن سے رجوع کرئے“

یہی بات تدریس قرآن کے سلسلے میں بھی کہی جائے گی۔ قرآن کریم کی تعلیم و تدریس میں حسب ضرورت دیگر علوم سے بھی فائدہ اٹھانا چاہیے، لیکن سب سے زیادہ زور خود قرآن سے استفادہ پر دینا چاہیے۔ اس لیے کہ آیات قرآنی کے معنی مراد کی واقفیت اللہ تعالیٰ سے بڑھ کر اور کس کی ہو سکتی ہے۔ اصول تفسیر میں اس چیز کو ”تفسیر القرآن بالقرآن“ کا نام دیا گیا ہے۔

تفسیر القرآن بالقرآن سے مراد

قرآن کے ذریعے قرآن کی تفسیر کرنے کا مطلب یہ ہے کہ آیات قرآنی کی تشریح و توضیح میں قرآن کے دیگر مقالات کی آیات سے، جن میں وہ معنی زیادہ وضاحت سے آیا ہو، استفادہ کیا جائے۔ ڈاکٹر محمد ابو شعبہ نے اس اصطلاح کی تعریف ان الفاظ میں کی ہے:

هو تفسير بعض آيات القرآن بما ورد في القرآن نفسه فإن القرآن يفسر بعضه بعضًا^(۳)

”تفسیر القرآن بالقرآن کا مطلب یہ ہے کہ قرآن کریم کی کسی آیت کی تفسیر قرآن ہی کی کسی دوسری آیت سے کی جائے۔ اس لیے کہ قرآن کے ایک حصے کی تفسیر دوسرے حصے سے ہو جاتی ہے۔“

تفسیر ما ثور کی ایک قسم :

تفسیر القرآن بالقرآن کو بیشتر علماء نے تفسیر ما ثور کی ایک قسم قرار دیا ہے ۔ ڈاکٹر عدنان محمد زرزور لکھتے ہیں:

”یہاں اہم بات یہ ہے کہ علوم قرآن کی تاریخ بیان کرنے والوں اور ان میں احتیصال رکھنے والوں نے تفسیر القرآن بالقرآن، نبی ﷺ کی تفسیر قرآن اور صحابہ کرام سے منقول تفسیر کو اصطلاحی طور پر ”الفسیر بالماثورہ“ کا نام دیا ہے۔ انہوں نے اس کی یہ تعریف کی ہے: هو ما جاء في القرآن والسنة و كلام الصحابة بياناً لمراد الله تعالى من كتابه (۲) (تفسیر ما ثور سے مراد وہ تمام چیزیں ہیں جو قرآن، سنت اور کلام صحابہ میں اللہ کی کتاب میں اس کی مراد واضح کرنے کے لیے آئی ہیں) (۵)

علامہ سیوطی اپنی تفسیر ”الدر المأثور فی الفسیر بالماثورہ“ کے مقدمہ میں فرماتے ہیں:

يشمل التفسير المأثور ما جاء في القرآن الكريم نفسه من البيان والتفصيل لبعض آياته وما نقل من رسول الله ﷺ وما نقل من الصحابة رضوان الله عليهم وما نقل من التابعين من كل ما هو بيان وتوضيح لمراد الله تعالى من نصوص الكتاب الكريم (۶)

”جو کچھ خود قرآن کریم میں اس کی بعض آیات کی وضاحت و تفصیل کے سلسلے میں وارد ہوا ہے اور جو کچھ کتاب اللہ کے نصوص میں اللہ تعالیٰ کی مراد کی توضیح و تشریح میں رسول اللہ ﷺ، صحابہ کرام اور تابعین سے منقول ہے، سب تفسیر ما ثور میں شامل ہے۔“

تفسیر ما ثور کی یہی تعریف دیگر مفسرین اور علوم قرآنی پر لکھنے والوں نے کی ہے (۷)

اگرچہ بعض علماء کو اسے تفسیر ما ثور کی ایک قسم مانتے میں تامل ہے۔ ڈاکٹر عدنان زرزور لکھتے ہیں:

أما تفسير القرآن بالقرآن فهو من أولى خطوات المنهج السليم في تفسير القرآن ، وان كانت تسميتها تفسيراً بالماثور فيه نظر (۸)

”جہاں تک تفسیر القرآن بالقرآن کا معاملہ ہے تو وہ تفسیر قرآن کے محفوظ منہج کے اولین

مراحل میں سے ہے، اگرچہ اسے تفسیر ما ثور کا نام دینا مکمل نظر ہے۔“

یہی نہیں بلکہ بعض علماء اسے تفسیر ہی نہیں مانتے۔ ڈاکٹر مساعد مسلم عبداللہ نے لکھا ہے:

برى قسم من العلماء ان ما فى القرآن لا يعتبر تفسيراً ولا يعتبر القرآن مما يستمد منه التفسير^(٩)

”بعض علماء کا خیال ہے کہ جو کچھ قرآن میں ہے اسے تفسیر نہیں قرا دیا جا سکتا۔ قرآن کو تفسیر کا مأخذ کہنا صحیح نہیں۔“

اس سلسلے میں انہوں نے ماضی قریب میں الجزار کے مشہور عالم دین اور مفسر شیخ محمد الطاہر بن عاشور (۱۳۸۳ھ/۱۹۶۴ء) کا یہ اقتباس پیش کیا ہے جو ان کے نقطہ نظر کی ترجیحی کرتا ہے:

ولا يعد من استمداد التفسير ما في بعض آي القرآن من معنى يفسر بعضاً منها، لأن ذلك من قبل حمل الكلام على بعض كتخصيص العموم و تقيد المطلق و بيان المجمل و تاويل الظاهر و دلالة الاقتضاء و فحوى الخطاب و لحن الخطاب و مفهوم المخالفه^(١٠)
قرآن کریم کی بعض آیات سے اس کی دیگر آیات کی جو شریعہ و وضاحت ہوتی ہے اس کا شمار تفسیر میں نہیں کیا جا سکتا۔ قرآن میں تخصیص عموم، تقید مطلق، بیان مجمل، تاویل ظاہر، دلالة الاقتضاء، فحوى الخطاب، لحن الخطاب اور مفہوم مختلف جیسی جو چیزیں پائی جاتی ہیں وہ بعض کلام کو بعض پر محمول کرنے کے قبل سے ہیں۔

تفسیر بالقرآن کی اہمیت

طرق تفسیر میں تفسیر القرآن بالقرآن کو بہت زیادہ اہمیت دی گئی ہے۔ اسے تفسیر کا صحیح ترین، قدیم ترین اور محفوظ ترین طریقہ قرار دیا گیا ہے۔ علامہ ابن تیمیہ^(م ۷۲۸ھ) فرماتے ہیں:

فإن قال قائل: فما أحسن طرق التفسير فالجواب: إن أصح الطرق في ذلك ان يفسر القرآن بالقرآن^(۱۱)

اگر کوئی شخص دریافت کرے کہ تفسیر کا سب سے اچھا طریقہ کون سا ہے تو اس کا جواب یہ ہے کہ اس کا صحیح ترین طریقہ یہ ہے کہ قرآن کی تفسیر قرآن سے کی جائے۔

یہی بات علامہ ابن کثیر^(م ۷۷۰ھ) اور علامہ بدر الدین زرکشی^(م ۹۶۰ھ) نے بھی لکھی ہے^(۱۲)
شیخ محمد الامین الشنقيطي^(م ۱۳۹۳ھ) نے اس طریقہ تفسیر کی اہمیت پر ان الفاظ میں روشنی ڈالی ہے:

أما تفسير القرآن بالقرآن فإنه أشرف أنواع التفسير وأجلها إذ لا أحد أعلم بمعنى
كلام الله من الله جل وعز (۱۳)

بہاں تک تفسیر القرآن بالقرآن کا معاملہ ہے تو یہ تفسیر کی سب سے بلند پایہ اور عظیم صورت
ہے، اس لیے کہ کلام اللہ کے معنی اور مفہوم کا علم اللہ سے بڑھ کر کسی اور کوئی نہیں ہو سکتا۔

ڈاکٹر محمد حسین الذہبی فرماتے ہیں:

تفسیر القرآن بالقرآن هو ما كان يرجع اليه الصحابة في تعرف بعض معانى القرآن (۱۴)
تفسیر القرآن بالقرآن وہ اصول ہے جسے صحابہ کرام بعض معانی قرآن سے واقفیت کے
لیے اختیار کرتے تھے۔

بعض حضرات نے اس کی اہمیت بیان کرنے اور اس پر زور دیتے ہوئے بہاں تک کہا ہے کہ
اس طریقہ تفسیر سے کسی کے لیے اعراض کرنا جائز نہیں، اس لیے کہ اس سے اعراض کرنے کی صورت
میں لغوشوں میں پڑنے کا بہت زیادہ امکان رہتا ہے۔ ڈاکٹر محمود النقاشی السيد علی لکھتے ہیں:

وَهَذِهِ الْمَرْجَلَةُ لَا يَجُوزُ لِأَحَدٍ مِّهُمَا كَانَ ان يَعْرِضُ عَنْهَا، وَالتجربة تثبت أَنَّ مِنْ حَاوِلِ
الابتعاد عن هذه المرحلة توشك ان تنزلق قدماء ان لم تكن قد انزلقت بالفعل (۱۵)
کوئی بھی شخص ہو اس کے لیے تفسیر کے اس مرحلے سے اعراض کرنا جائز نہیں ہے۔ تجربہ
نے ثابت کرد یا ہے کہ جو شخص بھی اس سے دور ہونے کی کوشش کرے گا، اگر اس کے
قدم واقعہ نہیں پھسلے تو بھی پھسلنے کا خطرہ باقی رہے گا۔

تفسیر بالقرآن کی اہمیت پر موجودہ دور کے عظیم مفسر مولانا حمید الدین فراہیؒ (م ۱۳۲۹ھ/۱۹۰۷ء)
اور ان کے شاگرد رشید مولانا امین احسن اصلاحی (م ۱۳۸۷ھ/۱۹۶۹ء) نے بھی روشنی ڈالی ہے۔ مولانا
فراہی فرماتے ہیں:

اول شيء يفسر القرآن هو القرآن نفسه (۱۶)
پہلی چیز جو قرآن کی تفسیر میں مرجع کا کام دے سکتی ہے وہ خود قرآن ہے (۱۷)
من المآخذ ما هو أصل و إمام و منها ما هو كالفرع والتابع أما الإمام والأساس فليس
الآن نفسه (۱۸)

بعض آخذ اصل و اساس کی حیثیت رکھتے ہیں اور بعض فرع کی اصل و اساس کی حیثیت
صرف قرآن کو حاصل ہے۔ (۱۹)

أجمع أهل التأویل من السلف الى الخلف على أن القرآن يفسر بعضه بعضاً ، وأنه أوثق
تعويلاً وأحسن تأويلاً (۲۰)

”يہ بات قدیم دور سے علماء کہتے آئے ہیں کہ قرآن کا ایک حصہ دوسرے حصے کی تفسیر
کرتا ہے۔ لہذا قرآن ہی کی دوسری آیات کی روشنی میں کی گئی تفسیر سب سے زیادہ قابل
اعتماد، واضح اور خوبصورت ہوتی ہے“ (۲۱)

مولانا امین احسن اصلاحی فرماتے ہیں:

قرآن مجید کے فہم و تدبر کے لیے اصلی چیز خود قرآن مجید ہی ہے۔ اس لیے قرآن کے طالب کو
چاہیے کہ وہ تمام مشکلات میں پہلے قرآن مجید ہی کی رہنمائی ڈھونڈے۔ سلف کا مذہب بالاتفاق یہ رہا
ہے کہ القرآن یفسر بعضہ بعضاً (قرآن کا ایک حصہ اس کے دوسرے حصے کی خود تفسیر کرتا ہے) (۲۲)
دوسری جگہ لکھتے ہیں:

”تفسیر کا تیراقطی اصول یہ ہے کہ قرآن کی تفسیر خود قرآن سے کی جائے۔ قرآن کی تفسیر کا
سب سے زیادہ معتر ماغذ خود قرآن شریف ہے“ (۲۳)

اسی اہمیت کے پیش نظر متعدد مفسرین نے اس اصول کو بنیاد بنا کر تفسیریں لکھی ہیں، حتیٰ کہ بعض
مفسرین نے اس اصول کو اپنی تفسیروں کے نام کا جزو بنا دیا ہے:

- الشیخ محمد الائین الشققی (۱۳۹۳ھ) أضواء البيان في إيضاح القرآن بالقرآن
- مولانا ثناء اللہ امترسی (۱۳۶۷ھ) تفسیر القرآن بكلام الرحمن
- مولانا حمید الدین فراہی (۱۳۲۹ھ) تفسیر نظام القرآن و تاویل الفرقان بالفرقان
- الاستاذ عبدالکریم الخطیب التفسیر القرآني للقرآن
- محمد الصادقی الفرقان في تفسير القرآن بالقرآن والسنۃ

كتب تفسیر میں اس اصول کا استعمال کما حق نہیں ہو سکا

تمام علمائے تفسیر کو تفسیر القرآن بالقرآن کی غیر معمولی اہمیت کا ادراک و احساس رہا ہے۔ اس
کے باوجود وہ اسے اپنی تفسیروں میں صحیح طریقے سے برت نہیں سکے ہیں۔ اس کی وجہ یہ ہے کہ اس
کام کے لیے پورے قرآن پر وسیع، عمیق اور دقیق نظر مطلوب ہے اور اس معاملے میں تمام مفسرین
ایک معیار پر نہیں رہے ہیں۔ ڈاکٹر محمد حسین ذہبی نے لکھا ہے :

”تفسیر القرآن بالقرآن، جو تمام مفسرین کے نزدیک تفسیر کا بنیادی ماغذہ سمجھا جاتا ہے اور جس کی طرف صحابہ کرام بعض معنی قرآن کے فہم کے لیے رجوع کرتے تھے، کوئی ٹیکنیک عمل نہیں ہے، بلکہ اس کے لیے قرآن میں بہت زیادہ غور و تدبر کی ضرورت ہے، اس لیے کہ جملہ کو مبین پر، مطلق کو مقید پر، عام کو خاص پر یا دو قراؤں میں سے ایک کو دوسری پر محمول کرنا آسان نہیں ہے۔“ (۲۲)

اس کوتاہی کا شکوہ مولانا حمید الدین فراہی اور ان کے شاگرد مولانا امین احسن اصلاحی نے بھی کیا ہے۔
مولانا فراہی فرماتے ہیں:

قالت العلماء قدیماً إن القرآن يفسّر بعضه بعضاً، و ذلك ظاهر جداً..... فهذا اصل راسخ، ولكن قل استعمال هذا الأصل، وذلك بان طرق الدلالة على المعانى غير محصورة فربما تدل آية على معنى يكون دليلاً على معنى في آية أخرى، وربما يدلّ اقتراناً آيتين على معنى خفى بعض الخفاء ، فإن بيّنا طرق هذه الدلالات تيسّر استعمال هذا الأصل (۲۵)

”یہ بات قدیم دور سے علماء کہتے آئے ہیں کہ قرآن کا ایک حصہ دوسرے حصے کی تفسیر کرتا ہے قرآن نے ایک سے زیادہ مقامات میں اپنی خصوصیت کی لصرخ کی ہے اور یہ تفسیر کی ایک مضبوط اساس ہے۔ لیکن استعمال اس اساس کا بہت کم ہوا ہے، جس کی وجہ یہ ہے کہ معانی پر استدلال کی راہیں محدود نہیں ہیں۔ کبھی ایک آیت کسی ایسے مفہوم کے لیے دلیل فراہم کرتی ہے جو دوسری آیت میں ہوتا ہے اور کبھی دو آیتوں یا جملوں کا ساتھ ساتھ واقع ہوں ایسے مفہوم کے لیے دلیل مہیا کرتا ہے جو کسی قدر مخفی ہوتے ہیں۔ اگر ہم اس طرح کے استدلال کی راہیں کھول دیں تو مذکورہ اساس کا استعمال آسان ہو جائے گا“ (۲۶)

مولانا امین احسن اصلاحی نے لکھا ہے:

”سلف کا مذهب بالاتفاق یہ رہا ہے کہ القرآن يفسّر بعضه بعضاً (قرآن کا ایک حصہ اس کے دوسرے حصے کی تفسیر کرتا ہے) اور قرآن نے خود ہی اپنی صفتِ کتاباً مُتَشَبِّهَا بیان کی ہے، جس کے معنی یہ ہیں کہ اس کا ہر حصہ دوسرے حصے سے ملتا جلتا ہے۔ اصولی حیثیت سے یہ بات اگرچہ ہر دور میں ارباب تاویل کے پیش نظر رہی ہے، لیکن اس معاملے کی صحیح نوعیت تفصیل و وضاحت کے ساتھ لوگوں کے سامنے کبھی نہیں آئی اور اس کا نتیجہ یہ ہوا کہ

عموماً ارباب تفسیر کو یہ راہ نہایت دشوار نظر آئی اور وہ بعض ایسی وادیوں میں نکل گئے جو فہم قرآن سے نہایت دور کرنے والی تحسین، حالانکہ فہم قرآن کی کلید خود قرآن ہی ہے، (۲۷)

تفسیر بالقرآن کی مختلف صورتیں

قرآن کریم کے فہم و تذہب، تفسیر و تشریح اور تعلیم تدریس میں تفسیر بالقرآن کے اصول کا استعمال مختلف پہلوؤں سے ہو سکتا ہے۔ ذیل میں ان کا مختصر تذکرہ کیا جائے گا۔ اور ہر ایک کی چند مثالیں بھی بیان کی جائیں گی تاکہ وجہ استدلال پوری طرح واضح ہو جائے۔

ا۔ بعض آیات کے اجمال کی دوسری آیات کے ذریعے تفصیل

تفسیر القرآن بالقرآن کا تذکرہ کرتے ہوئے عام طور سے تمام مفسرین اور اصول تفسیر اور علوم قرآنی کے موضوعات پر لکھنے والوں نے اس کے اس پہلو کو بیان کیا ہے۔ انہوں نے لکھا ہے :

فما أجمل في مکان فانه قد فسّر في موضع آخر، وما اختصر في مکان فقد بسط في موضع آخر (۲۸)

قرآن میں اگر کسی جگہ اجمال ہے تو دوسری جگہ اس کی تشریح کر دی گئی ہے، کسی جگہ اختصار ہے تو دوسری جگہ اسی مضمون کو کھول کر بیان کر دیا گیا ہے۔

اس موضوع پر علامہ ابن الجوزی (۵۹۷ھ) نے مستقل ایک کتاب تصنیف کی ہے۔ علامہ سیوطی نے بھی بہت سے مثالیں دی ہیں۔ (۲۹)

مولانا امین احسن اصلاحی نے اس پہلو پر روشنی ڈالتے ہوئے لکھا ہے :

قرآن نے خود اپنی صفت کتاباً متشابهاً بیان کی ہے، جس کے معنی یہ ہیں کہ اس کا ہر حصہ دوسرے حصے سے ملتا ہے، نیز بعض موقع پر اس امر کی بھی تشریح ہے کہ جس طرح قرآن کا نزول اللہ تعالیٰ کی طرف سے ہے اسی طرح اس کے اجمالات کی تفصیل کرنے کی ذمہ داری بھی اسی پر ہے (۳۰)

دوسری جگہ لکھتے ہیں :

قرآن مجید نے خود اپنی تعریف کتاباً متشابهاً کے الفاظ سے فرمائی ہے، جس کے معنی یہ ہیں کہ اس کا ہر حصہ ایک دوسرے سے ملتا جلتا ہے۔ قرآن مجید میں ایک ہی بات کہیں اجمال کے ساتھ آتی ہے کہیں تفصیل کے ساتھ، کہیں صرف دعویٰ کی شکل میں آتی ہے کہیں دلیل کے ساتھ، کہیں کسی چیز کے ساتھ آتی ہے کہیں کسی چیز کے ساتھ۔ ایک ہی بات کے اتنے گونا گون پہلوؤں سے آنے کا

سب سے بڑا فائدہ یہ ہے کہ ایک بات اگر ایک جگہ صحیح میں نہ آئی تو دوسری یا تیسرا جگہ صحیح میں آ جاتی ہے اور اگر ایک جگہ اس کا پہلو واضح ہونے سے رہ گیا تو دوسری جگہ کسی اور سیاق میں وہ ضرور واضح ہو جاتا ہے۔

اجمال کی تبیین و وضاحت آیات قرآنی میں کہیں متصل ہوتی ہے اور کہیں دوسرے مقام پر۔ اول الذکر کی چند مثالیں درج ذیل ہیں:

اللہ تعالیٰ کا ارشاد ہے:

۱. وَ كُلُوا وَ اشْرُبُوا حَتّىٰ يَتَبَيَّنَ لَكُمُ الْخَيْطُ الْأَبِيْضُ مِنَ الْخَيْطِ الْأَسْوَدِ مِنَ الْفَجْرِ (البقرہ: ۱۸۷)

اس آیت میں الْخَيْطُ الْأَبِيْضُ مِنَ الْخَيْطِ الْأَسْوَدِ سے کیا مراد ہے؟ اس کی وضاحت اگر حصے من الفجر سے ہو جاتی ہے۔

۲۔ سورہ المائدہ کی پہلی آیت یہ ہے:

أُحِلَّتْ لَكُمْ بَهِيمَةُ الْأَنْعَامِ إِلَّا مَا يُتْلَى عَلَيْكُمْ

اس کی تفصیل و تشریح آیت نمبر ۳، حُرُمَتْ عَلَيْكُمُ الْمِيَتَةُ وَ الدَّمُ وَ لَحْمُ الْخِنْزِيرِ الایہ سے کر دی گئی ہے۔

۳۔ سورہ الطارق کی (ابتدائی آیات یہ ہیں: وَالسَّمَاءُ وَالظَّارِقُ وَمَا أَدْرَكَ مَا الظَّارِقُ النَّجْمُ الثَّاقِبُ) (آیات ۱-۳) ان میں النَّجْمُ الثَّاقِبُ ما قبل کے لفظ الطَّارِق کی تشریح ہے۔ (۳۲)

۴۔ سورہ الواقعہ میں وَكُنْتُمْ أَرْوَاجًا ثَلَثَةً کی تشریح بعد کی آیت فَاصْحَبُ الْمَيْمَنَةَ مَا أَصْحَبْ الْمَيْمَنَةَ وَاصْحَبُ الْمُشْمَمَةَ مَا أَصْحَبُ الْمُشْمَمَةِ وَالسِّقُونَ السِّقُونُ أُولَئِكَ الْمُقَرَّبُونَ (آیات: ۷-۱۱) سے ہو جاتی ہے۔

۵۔ سورہ معارج میں إِنَّ الْإِنْسَانَ خُلِقَ هَلُوْغًا کی تشریح ما بعد آیات إِذَا مَسَّهُ الشَّرُّ جَزُوْعًا وَإِذَا مَسَّهُ الْخَيْرُ مَنْوِعًا (آیات: ۲۱-۱۹) سے ہو جاتی ہے (۳۳)

جب کہ بعض آیات میں پائے جانے والے اجمال و ابهام کی تبیین و وضاحت دیگر مقامات پر پائی جانے والے آیات سے ہوتی ہے۔ اس کی چند مثالیں آئندہ سطور میں پیش کی جاتی ہیں۔

۱۔ سورہ الفاتحہ کی تیسرا آیت ملِکِ يَوْمِ الدِّين، يَوْمُ الدِّين کی تفصیل سورہ الانفطار کی اس آیت میں موجود ہے: يَوْمَ لَا تَمْلِكُ نَفْسٌ لِنَفْسٍ شَيْئًا وَالْأَمْرُ يَوْمَئِدِ اللَّهِ (آیت: ۱۹)

۲۔ اسی سورت الفاتح میں آگے ہے : آیت صِرَاطُ الَّذِينَ أَنْعَمْتَ عَلَيْهِمْ کی وضاحت اس آیت سے ہوتی ہے : وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمْتَ اللَّهُ عَلَيْهِمْ مِنَ النَّبِيِّنَ وَالصِّدِّيقِينَ وَالشُّهَدَاءِ وَالصَّلِّيْحِينَ (النساء: ۲۹)

۳۔ سورۃ البقرہ میں قصہ آدم کے ضمن میں فَلَقَى آدُمْ مِنْ رَبِّهِ كَلِمَتٍ فَتَابَ عَلَيْهِ (آیت: ۳۷) وہ کیا کلمات تھے، ان کی تفصیل سورۃ اعراف میں موجود ہے : قَالَ رَبُّنَا ظَلَمْنَا أَنفُسَنَا وَإِنْ لَمْ تَغْفِرُنَا وَتَرْحَمْنَا لَنَكُونَنَّ مِنَ الْخَسِيرِينَ (آیت: ۲۳)

۴۔ نزول قرآن کا تذکرہ سورۃ الدخان میں ان الفاظ میں ہے : إِنَّا أَنْزَلْنَاهُ فِي لَيْلَةٍ مُّبَرَّكَةٍ (آیت: ۳) یہاں ابہام ہے۔ سورۃ القدر میں وضاحت کردی گئی ہے کہ اس سے مراد لیلۃ القدر ہے : إِنَّا أَنْزَلْنَاهُ فِي لَيْلَةِ الْقُدْرِ (آیت: ۱)

۵۔ سورۃ الزمر میں ہے : وَلَكِنْ حَقَّتْ كَلِمَةُ الْعَذَابِ عَلَى الْكُفَّارِينَ (آیت ۱۷) کلمۃ العذاب کی تشریح و وضاحت سورۃ السجدة کی اس آیت سے ہوتی ہے : وَلَكِنْ حَقَّ الْقُولُ مِنِي لَامْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ (آیت: ۱۳)

۲۔ عام کو خاص پر محمول کرنا:

قرآن کریم کی بعض آیت میں کوئی عمومی حکم مذکور ہوتا ہے۔ اس کی تخصیص بعض دیگر آیات سے ہو جاتی ہے۔ چند مثالیں درج ذیل ہیں :

۱۔ سورۃ نساء میں ہے فَمَنْ يَعْمَلْ سُوءًا يُجْزَى بِهِ (آیت: ۱۲۳) اس سے معلوم ہوتا ہے کہ کوئی شخص جو بھی برائی کرے گا اس کی سزا ہر حال میں پائے گا۔ اس عموم کو سورۃ شوریٰ کی اس آیت نے خاص کر دیا ہے : وَمَا أَصَابَكُمْ مِنْ مُّصِيبَةٍ فِيمَا كَسَبَتُ أَيْدِيهِمْ وَيَعْفُوا عَنْ كَثِيرٍ (الشوری: ۳)

۲۔ اللہ تعالیٰ کا ارشاد ہے : وَالَّذِينَ يُتَوَفَّوْنَ مِنْكُمْ وَيَدْرُوْنَ أَذْوَاجًا يَتَرَبَّصُنَ بِأَنفُسِهِنَ أَرْبَعَةَ أَشْهُرٍ وَعَشْرًا (البقرہ: ۲۳۳) اس آیت میں ان عورتوں کی عدت کا عمومی بیان ہے جن کے شوہروں کا انتقال ہو گیا ہو، خواہ وہ حاملہ ہوں یا نہ ہوں۔ دوسری آیت میں حاملہ عورتوں کی عدت بیان کی گئی ہے چاہے انہیں طلاق دی گئی ہو یا ان کے شوہروں کا انتقال ہو گیا ہو: وَأُولَاتُ الْأَحْمَالِ أَجْلُهُنَّ أَنْ يَضْعُنَ حَمْلَهُنَ (الطلاق: ۲) اس بنا پر کسی عورت کے شوہر کا انتقال ہو جائے اور وہ حاملہ ہو تو اس کی عدت وضع حمل ہے۔ اسے اصطلاح میں عموم خصوص من وجہ کہتے ہیں۔

۳۔ سورہ البقرۃ میں ہے: وَ الْمُطَّلِقُتُ يَرَبَّصُنَ بِاَنفُسِهِنَ ثَلَثَةٌ فَرُوْءٌ (آیت ۲۲۸) اس آیت میں تمام مطلق عورتوں کا بیان ہے خواہ ان کے ساتھ خلوت ہوئی ہو یا نہ ہوئی ہو۔ دوسری آیت میں عورتوں کا بیان ہے جن کے ساتھ خلوت نہ ہوئی ہو: إِذَا نَكْحُتُمُ الْمُؤْمِنَاتُ ثُمَّ طَلَقْتُمُوهُنَّ مِنْ قَبْلِ أَنْ تَمْسُوْهُنَّ فَمَا لَكُمْ عَلَيْهِنَّ مِنْ عَدَّةٍ تَعْتَدُونَهَا (الاحزاب: ۳۹) اس سے ان کی تخصیص ہو جاتی ہے۔ اسے اصطلاح میں عموم خصوص مطلق کہتے ہیں۔ (۳۶)

۴۔ آیت کے مطلق حکم کو دیگر آیات سے مقید کرنا

بعض آیات کے ذریعے دیگر آیات میں پائے جانے والے مطلق حکم کی تقدیر و تحدید ہو جاتی ہے۔ مثلاً سورہ مائدہ میں تیم کا حکم ان الفاظ ہی میں آیا ہے: فَإِنْ تَجْدُوا مَاءَ فَتَيْمَمُوا صَعِيدًا طَيَّبًا فَامْسَحُوا بِوُجُوهِكُمْ وَأَيْدِيهِكُمْ فِنْه (آیت ۶) اس میں مطلق ہاتھ کہا گیا ہے۔ یہ نہیں بتایا گیا ہے کہ ہاتھ کا مسح کہاں تک کیا جائے؟ اسی آیت کے ابتدائی حصے میں وضو کا بیان ہے۔ اس میں ہے: يَأَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيهِكُمْ إِلَى الْمَرَافِقِ (آیت ۶) اس میں ہاتھ کو کہنیوں تک دھونے کا حکم تیم میں ہاتھ اطلاق کو حکم وضو میں کہنیوں کی حد سے مقید کر دیا گیا ہے۔

یہ اصول فقہ کا ایک اہم موضوع ہے۔ مطلق حکم کو دیگر آیات کے ذریعے کب مقید کیا جائے گا اور کب نہیں؟ ان اصول و شرائط کے سلسلے میں امام ابو حنیفہؓ اور امام شافعیؓ کے درمیان بعض اختلافات ہیں۔ تفصیل کے لیے اصول فقہ کی کتابوں کی طرف رجوع کرنا چاہیے۔

۵۔ فقص

تدریس قرآن میں فقص القرآن کے ضمن میں قرآن سے استفادہ کا ایک وسیع باب ہے۔ قرآن کریم میں جو فقص مذکور ہیں ان کی تمام تفصیلات کیجا نہیں ملتیں۔ کہیں انہیں مجمل بیان کیا گیا ہے، کہیں مفصل، کسی مقام میں ان کے ایک پہلو پر روشنی ڈالی گئی ہے تو دوسرے مقام میں دوسرے پہلو پر۔ مثلاً قصہ موسیٰ علیہ السلام سورہ مریم میں اجہال کے ساتھ مذکور ہے، لیکن البقرۃ، الاعراف، طہ، الشراء اور القصص وغیرہ میں تفصیل سے آیا ہے۔ اسی طرح قصہ آدم و ابلیس، قصہ ثمود اور دیگر فقص کہیں اختصار کے ساتھ اور دیگر مقامات پر تفصیل سے مذکور ہیں۔ (۳۷)

اس لیے قرآن میں مذکور کسی قصہ کی تدریس کے وقت دیگر تمام مقامات، جہاں اس قصہ کا کوئی جز بیان کیا گیا ہے، پیش نظر رکھنا چاہیے۔ اس سے قرآنی بیانات کی حکمتیں واضح ہوتی ہیں اور دقات و نکات آشکار ہوتے ہیں۔ شاہ ولی اللہ نے اپنی مشہور تصنیف ”الغزوہ الکبیر“ میں لکھا ہے:

”یہاں ایک باریک نکتہ ہے جسے جانا ضروری ہے۔ وہ یہ کہ قرآن بسا اوقات کوئی واقعہ کسی جگہ اجمال کے ساتھ بیان کرتا ہے اور دوسری جگہ اسی کو تفصیل سے ذکر کرتا ہے۔ مثلاً قصہ تخلیق آدم میں فرمایا: إِنَّى أَعْلَمُ مَا لَا تَعْلَمُونَ (البقرة: ۳۰) پھر فرمایا: أَلَمْ أَقْلُ لَكُمْ إِنَّى أَعْلَمُ غَيْبَ السَّمَاوَاتِ وَالْأَرْضِ وَأَعْلَمُ مَا تُبَدِّلُونَ وَمَا كُنْتُمْ تَكْسُبُونَ مُؤْخِرَ الذِّكْرِ آیت میں اول الذکر آیت کے مضمون ہی کو کسی قدر تفصیل سے بیان کیا گیا ہے۔ اس سے اس کا اجمال دور ہو جاتا ہے۔ اسی طرح قصہ عیسیٰ کا بیان سورہ مریم میں مجمل ہے: وَ لِنَجْعَلَهُ أَيَّةً لِلنَّاسِ وَرَحْمَةً مِنَّا وَ كَانَ أَمْرًا مَقْضِيًّا (آیت ۲۱) اسی کو سورہ ال عمران میں مفصل ذکر کیا گیا ہے: وَ رَسُولًا إِلَى بَنَى إِسْرَائِيلَ إِنَّى قَدْ جِئْتُكُمْ بِأَيْةٍ مِنْ رَبِّكُمْ (آیت ۲۹) یہاں تفصیلی بشارت مذکور ہے، جب کہ سورہ مریم میں اجمال ہے۔“ (۲۸)

۵۔ الفاظ قرآنی کے معانی کی تعین

تفسیر بالقرآن کے ذریعے الفاظ قرآنی کے معانی کی تعین میں بھی مدد ملتی ہے۔ مولانا امین احسن اصلاحی نے اس پہلو پر روشنی ڈالتے ہوئے لکھا ہے:

”یقیناً اس آسمان کے نیچے صرف اسی کتاب عزیز کی یہ خصوصیت ہے کہ وہ اپنے اکثر مشکل الفاظ و دقیق اسالیب کے حل کے لیے بھی اپنے اندر مثالوں اور نظائر کا ایک قیمتی ذخیرہ رکھتی ہے۔“ (۲۹)

چند مثالیں درج ذیل ہیں:

- ۱۔ خاتہ کعبہ کو قرآن کریم میں ’البیت العتیق‘ بھی کہا گیا ہے: وَ لَيَطَوَّفُوا بِالْبَیْتِ الْعَتِیقِ (الج: ۲۹) ثُمَّ مَحِلُّهَا إِلَى الْبَیْتِ الْعَتِیقِ (الج: ۳۳) لغت میں ’عتیق‘ کے کئی معانی مذکور ہیں: (۱) قدیم (۲) آزاد (۳) قبل تکریم (۴) خاتہ کعبہ کے تعلق سے یہ تینوں معانی مراد لیے جاسکتے ہیں، لیکن چوں کہ اس کے بارے میں قرآن میں دوسرے مقام پر یہ آیت آئی ہے: إِنَّ أَوَّلَ بَيْتٍ وُضْعَ لِلنَّاسِ لَلَّذِي بِسَكَنَةٍ مُبَرِّكًا (ال عمران: ۹۶) اس لیے تفسیر بالقرآن کی رو سے یہاں ’عتیق‘ کے معنی قدیم مراد لینا زیادہ موزوں ہے۔ (۳۰)
- ۲۔ سورۃ البقرہ میں ہے: وَ قَالَ لَهُمْ نَبِيُّهُمْ إِنَّ أَيَّةً مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِنْ

رَبِّكُمْ وَبَقِيَّةٌ مِّمَّا تَرَكَ الْأَلْمَوْسِيُّ وَالْأَلْهَرُونُ تَحْمِلُهُ الْمَلَائِكَةُ (آیت: ۲۲۸)

آل کے معنی اہل و عیال کے بھی ہوتے ہیں اور اس کا اطلاق خاندان، قوم اور اعوان و انصار پر بھی ہوتا ہے۔ اس بنا پر اس آیت میں آل مویٰ وآل ہارون سے مراد حضرت مویٰ اور حضرت ہارون کے گھر والے بھی ہو سکتے ہیں اور ان کے خاندان اور قوم کے لوگ بھی، لیکن چوں کہ آل کا استعمال قرآن میں دیگر مقامات پر قوم کے معنی میں ہوا ہے۔ مثلاً درج ذیل آیات میں 'آل فرعون' قوم فرعون کے معنی میں ہے :

- **وَلَقَدْ أَخْذَنَا الَّذِينَ فِي رَبْعَوْنَ بِالسَّبَبِينَ وَنَقْصِ مِنَ النَّمَرَاتِ (الاعراف: ۱۳۰)**

- **وَحَاقَ بِالِّفْرَعَوْنَ سُوءُ الْعَذَابِ (المؤمن: ۲۵)**

- **وَإِذْ أَنْجَيْنَاكُمْ مِنْ آلِ فِرْعَوْنَ يَسُومُونَكُمْ سُوءُ الْعَذَابِ (الاعراف: ۱۲۱)**

(بنی اسرائیل کو اذیتوں میں بتلا کرنے والی پوری قوم فرعون تھی اور اللہ کا عذاب بھی پوری قوم فرعون پر آیا) اس لیے مناسب معلوم ہوتا ہے کہ آل مویٰ وآل ہارون کو قوم مویٰ و قوم ہارون کے معنی میں لیا جائے (۲۱)

۶۔ اسالیب کی معرفت

تفسیر بالقرآن کے ذریعے بعض اسالیب قرآن کی وضاحت ہو جاتی ہے اور آیت کا معنی و مراد کھل کر سامنے آ جاتا ہے۔ مثلاً قرآن کا ایک اسلوب یہ ہے کہ وہ کسی جگہ ایک بات کو حذف کر دیتا ہے، دوسری جگہ اسی مضمون کی دوسری آیت میں اس بات کو کھوں دیتا ہے۔ تفسیر بالقرآن کی مدد سے اول الذکر مقام میں حذف کا پتا چل جاتا ہے۔ مثال کے طور پر اللہ تعالیٰ کا ارشاد ہے: **كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيَحُكُمَ بَيْنَ النَّاسِ فِيمَا اخْتَلَفُوا فِيهِ (البقرة: ۲۱۳)** اس آیت میں **كَانَ النَّاسُ أُمَّةً وَاحِدَةً** اور **فَبَعَثَ اللَّهُ النَّبِيِّنَ.....الآیہ کے درمیان ایک جملہ محفوظ ہے فَاخْتَلَفُوا اس کی وضاحت اگرچہ آگے **فِيمَا اخْتَلَفُوا فِيهِ** سے ہو رہی ہے، لیکن مزید وضاحت اس مضمون کی ایک دیگر آیت سے ہو جاتی ہے: **وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا وَلَوْلَا كَلِمَةً سَبَقَتْ مِنْ رَبِّكَ لَقُضِيَ بَيْنَهُمْ فِيمَا فِيهِ يَخْتَلِفُونَ (یونس: ۱۹)** (۲۲)**

۷۔ تفسیر بالنظائر

قرآن کریم کا ایک انداز بیان یہ ہے کہ وہ ایک مسئلہ کے بعض پہلو ایک مقام پر تفصیل سے بیان کر دیتا، لیکن دوسرے پہلو کو مجمل چھوڑ دیتا ہے۔ دوسرے مقام پر وہ اس اجمالی کی وضاحت کر

دیتا ہے، لیکن وہاں کسی اور پہلو میں اجمال پایا جاتا ہے۔ تیرے مقام پر وہ اس اجمال کو کھول دیتا ہے، لیکن جس چیز کی وہ کہیں اور تفصیل کر چکا ہے، یہاں اس کو مجمل رہنے دیتا ہے۔ ان تمام مقامات کا اجمال واضح ہو جاتا ہے۔ مولانا فراہی نے اسے تفسیر بالنظر کا نام دیا ہے اور اس کی متعدد مثالیں پیش کی ہیں۔ یہاں دو مثالیں ذکر کی جاتی ہیں:

۱۔ سورہ انفال کی ایک آیت ہے: **إِنَّ الَّذِينَ آمَنُوا وَ هَاجَرُوا وَ جَهَدُوا بِأَمْوَالِهِمْ وَ أَنفُسِهِمْ فِي سَبِيلِ اللَّهِ** (آیت: ۷۲) اس سے ذرا آگے یہ آیت آتی ہے: **وَ الَّذِينَ آمَنُوا وَ هَاجَرُوا وَ جَهَدُوا فِي سَبِيلِ اللَّهِ** (آیت: ۷۳) یہاں **بِأَمْوَالِهِمْ وَ أَنفُسِهِمْ** کے الفاظ نہیں آئے۔ مگر وہ بھی لازماً مراد ہیں۔ یہاں سے اور آگے چل کر یہ آیت آتی ہے: **وَ الَّذِينَ آمَنُوا مِنْ بَعْدِ وَ هَاجَرُوا وَ جَهَدُوا مَعَكُمْ فَأُولَئِكَ مِنْكُمْ** (آیت: ۷۵) یہاں نہ **فِي سَبِيلِ اللَّهِ** کہہ کر تفصیل کی اور نہ **بِأَمْوَالِهِمْ وَ أَنفُسِهِمْ** قید لگائی، حالاں کہ مفہوم میں دونوں شامل ہیں اور اس پر دلیل مَعَكُمْ کا لفظ ہے (۲۳)

۲۔ سورہ الاعراف میں ہے کہ حضرت موسیٰ علیہ السلام نے اپنی قوم کو حکم دیا: **اسْتَعِينُوا بِاللَّهِ وَ اصْبِرُوا** (آیت: ۱۲۸) دوسری جگہ بنی اسرائیل کو حکم دیا گیا: **وَ اسْتَعِينُوا بِالصَّابِرِ وَ الصَّلُوةِ** (البقرۃ: ۲۵) اس سے یہ حقیقت آشکار ہو جاتی ہے کہ نماز استغاثت باللہ کے ہم معنی ہے (۲۴)

۸۔ استقراء

قرآن کے کسی لفظ کے معنی کی تعین کے لیے مناسب یہ ہے کہ قرآن میں اس کا استعمال جہاں جہاں ہوا ہو ان مقامات کو پیش نظر رکھا جائے یہ بات قدیم مفسرین نے بھی کہی تھی، لیکن ماضی قریب کے بعض مفسرین نے اس پر بہت زور دیا ہے۔ مثلاً شیخ محمد عبده (۱۹۰۵ھ/۱۳۲۳م) شیخ محمد جمال الدین قاسی (۱۹۱۳ھ/۱۳۳۲م) اور شیخ محمد طاہر بن عاشور (۱۹۹۳ھ/۱۳۹۳م) کی تحریروں میں اس کی تاکید ملتی ہے۔ بعد میں مصر کے مشہور ادیب اور عالم شیخ امین الخولي (۱۹۶۷ھ/۱۳۸۵م) اور پھر ان کے شاگرد ڈاکٹر عائشہ بنت الشاطی (۱۹۹۸ھ/۱۴۱۹م) نے اسے ایک منبع ہا کر پیش کیا۔ ڈاکٹر بنت الشاطی کی کتابوں ”التفسير البیانی للقرآن“، اور ”الاعجاز البیانی للقرآن الکریم“، میں اس پر تفصیلی بحثیں ملتی ہیں اسے انہوں نے استقراء کا نام دیا ہے۔ قرآن کے کسی حرف، لفظ یا اسلوب کی تحقیق کرنی ہو تو وہ قرآن میں اس کے تمام موقع استعمال کا استقصاء کرتی ہیں اور پھر ان پر غور و تدریک کے اہم نتائج مرتبط کرتی ہیں۔ اس منبع کو تفسیر القرآن بالقرآن کے باب میں بڑی اہمیت حاصل ہے۔

یہاں ایک مثال پیش کی جاتی ہے:

قرآن میں بیوی کے لیے لفظ زوج بھی آیا ہے اور امرأۃ بھی۔ قرآن میں ان دونوں الفاظ کے اختیاب اور ان کے الگ الگ استعمال میں کوئی حکمت پائی جاتی ہے؟ یا دونوں ہم معنی الفاظ میں سے قرآن نے کہیں ایک کو استعمال کر لیا ہے کہیں دوسرے کو؟ اس کے لیے ڈاکٹر بنت الشاطری نے زوج اور امرأۃ کے تمام موقع استعمال کا استقراء کیا اور ان کے سیاق میں غور و تدبر کرنے کے بعد یہ نتیجہ نکالا کہ لفظ زوج کا استعمال قرآن میں اس جگہ ہوا ہے جہاں مرد و عورت کے درمیان تعلق کی بنیاد زوجیت ہو، حکمت اور نشانی کے اعتبار سے، یا قانون اور حکم کے اعتبار سے جہاں زوجیت کی یہ نشانی نہیں پائی جاتی وہاں قرآن نے امرأۃ کا لفظ استعمال کیا ہے۔ مثلاً:

آدم و حوا کے درمیان تعلق کی بنیاد زوجیت تھی، اس لیے ان کے تھے میں لفظ 'زوج' کا استعمال کیا گیا (البقرہ: ۳۵، الاعراف: ۱۹، طہ: ۱۷)

لیکن جب خیانت یا اختلاف عقیدہ کی وجہ سے زوجیت کی نشانی، سکون، محبت اور رحمت۔ مفقود ہو جائے تو قرآن زوج کی بجائے امرأۃ کا لفظ استعمال کرتا ہے ، جیسے امرأۃ العزیز (یوسف: ۳۰) امرأۃ نوح (التحريم: ۱۰) امرأۃ لوط (الاعراف: ۸۳، الحجر: ۲۰، العنكبوت: ۳۳، النمل: ۷، الذاریات: ۸۱، التحریم: ۱۰) امرأۃ فرعون (التحرم: ۱۱)

جب مرد و عورت کے درمیان زوجیت کی حکمت بانجھ پن یا بیوگی کی وجہ سے مفقود ہو جائے تو قرآن زوج کی بجائے امرأۃ کا لفظ استعمال کرتا ہے ، جیسے حضرت ابراہیم کی بیوی حضرت سارہ (صود: ۱۷، الذاریات: ۲۹) اور عمران کی بیوی (آل عمران: ۳۵) کے لیے۔ حضرت زکریاؑ کی بیوی جب تک بانجھ رہتی ہیں اس وقت تک قرآن ان کے لیے امرأۃ کا لفظ استعمال کرتا ہے (آل عمران: ۲۰، مریم: ۵) لیکن جب ان کا بانجھ پن دور ہو جاتا ہے تو ان کے لیے زوج کا لفظ استعمال ہوتا ہے۔ (الانبیاء: ۹۰)

قرآن زوج اور امرأۃ کے درمیان یہ فرق شخصیات کی جانب انتساب ہی کے معاملے میں نہیں کرتا، بلکہ اس سے آگے بڑھ کر احکام میں بھی اسے ملاحظہ رکھتا ہے۔ چنانچہ جب زوجیت حقیقتاً یا حکماً قائم ہو، جیسے میراث کے احکام اور شوہروں کی وفات کی صورت میں عورتوں کی عدت کے ضمن میں، تو وہ ازواج کا لفظ استعمال کرتا ہے:

وَلَكُمْ نِصْفُ مَا تَرَكَ أَزْوَاجُكُمْ إِن لَمْ يَكُنْ لَهُنَّ وَلَدٌ (النساء: ۱۲)

وَالَّذِينَ يُتَوَفَّوْنَ مِنْكُمْ وَيَمْرُوْنَ أَزْوَاجًا (البقرة: ۲۳۰)

لیکن جب طلاق یا ایلاء کی وجہ سے زوجیت کا تعلق منقطع ہو جائے تو وہ ازواج کے بجائے نساء کا لفظ لاتا ہے۔

لِيَأْتِهَا النِّسَى إِذَا طَلَقْتُمُ الِّبَسَاءَ (الطلاق: ۱)

لَا جُنَاحَ عَلَيْكُمْ إِن طَلَقْتُمُ الِّبَسَاءَ (البقرة: ۲۳۶)

عہد نبوی میں واقعہ ظہار پیش آنے کے بعد سورہ مجادلہ کی ابتدائی آیات نازل ہوئیں۔ ان میں سے پہلی آیت میں قرآن نے زوج کا استعمال کیا ہے۔ قَدْ سَمِعَ اللَّهُ قَوْلَ أُنْتِي تُجَادِلُكَ فِي زَوْجِهَا اس لیے کہ زوجیت قائم تھی۔ بعد کی آیات میں اس سلسلے کے احکام بتاتے ہوئے نساء کا لفظ استعمال کا کیا گیا (الَّذِينَ يُظْهِرُونَ مِنْ نِسَاءِ هُمْ) اس لیے کہ ظہار کرنے والے عملاً زوجیت کو معطل کر دیتے ہیں۔

یہ استقراء اپنی جگہ خود برا معنی خیز ہے، لیکن آخر میں ڈاکٹر بنت الشاطی نے اس سے ایک دقیق استنباط یہ کیا ہے کہ تطlicيات ثلاثة والی آیت (فَإِنْ طَلَقَهَا فَلَا تَحُلُّ لَهُ مِنْ بَعْدِ حَتَّى تَنكِحَ زَوْجًا غَيْرَهُ) (البقرة: ۲۳۰) میں لفظ 'زوج' کے استعمال کا تقاضا ہے کہ طلاق بائن پانے والی عورت اور محلل کے درمیان زوجیت عملاً قائم ہو، محض نکاح کی نظاہری کارروائی سے، پہلے شوہر کی طرف اس کی دوبارہ واپسی جائز نہ ہوگی۔ (۲۵)

وجوه قرآنی میں معنی کی تعین

تفسیر بالقرآن کے ضمن میں ایک چیز یہ بھی ملحوظ رکھنے کی ہے کہ وجود قرآنی میں معنی کی تعین کے سلسلے میں وقت نظر سے کام لیا جائے۔ 'وجوه' کا مطلب یہ ہے کہ قرآن میں بسا اوقات ایک لفظ مختلف معنی میں استعمال ہوتا ہے۔ اس کی تعین اس کے سیاق استعمال میں غور کرنے سے ہوتی ہے۔ اس موضوع پر قدیم مفسرین اور ماہرین علوم قرآنی نے بہت کچھ لکھا ہے۔ (۲۶)

مولانا فراءؒ نے اپنی تصنیف مفردات القرآن میں اس پر جا بہ جا اظہار خیال کیا ہے۔ اس سے چند مثالیں پیش کی جاتی ہیں:

۱۔ لفظ کتاب کے تحت فرماتے ہیں:

لفظ کتاب کا استعمال قرآن میں مختلف معنی میں ہوا ہے:

۱۔ کتاب اللہ، یعنی اللہ کا کلام جو اس کے پیغمبروں پر نازل ہوا ہے۔

- ۲۔ اللہ کی طے کی ہوئی تقدیر جیسے وَمَا أَهْلَكُنَا مِنْ قَرْيَةٍ إِلَّا وَلَهَا كِتَابٌ مَعْلُومٌ (الجبر: ۲)
- ۳۔ فرض کردہ شرعاً جیسے وَيُعَلِّمُهُمُ الْكِتَبَ وَالْحِكْمَةَ (البقرہ: ۲۹، آل عمران: ۱۲۳، الجمعہ: ۲۰)
- ۴۔ تقدیر پر مشتمل کتاب جیسے وَلَا رَطْبٌ وَلَا يَابِسٌ إِلَّا فِي كِتَبٍ (الانعام: ۵۹)
- ۵۔ خط جیسے إِنَّى أُقْرَأَ إِلَيْكُمْ كِتَبٌ سَكُونٌ (آلہ: ۲۹) (انمل: ۳۷)
- ۶۔ لفظ 'ذکر' کے تحت لکھا ہے:

ہر وہ چیز جو تمہیں کسی چیز کی یاد دلائے وہ ذکر ہے۔ بسا اوقات اس کا استعمال تاریخ کے معنی میں ہوتا ہے جیسے ارشاد باری: وَلَقَدْ كَتَبْنَا فِي الرَّبُورِ مِنْ بَعْدِ الدِّكْرِ أَنَّ الْأَرْضَ يَرْثُها عِبَادِي الصَّلِحُونَ (الأنبیاء: ۱۰۵) یہ آیت قرآن میں صحف یہود میں سے صحف تاریخ کے تذکرہ کے بعد آئی ہے۔ دوسری جگہ ارشاد باری ہے: فَسَأَلُوا أَهْلَ الدِّكْرِ إِنْ كُنْتُمْ لَا تَعْلَمُونَ (الخل: ۸۳) یعنی جن کے پاس قوموں کی تاریخ ہے۔ یہ یہود ہیں۔ مراد ان کی کتابیں ہیں۔ (۲۸)

۷۔ لفظ 'ظن' کے تحت لکھا ہے:

”ظن“ کا مطلب ہے کسی چیز کو دیکھے بغیر اس کے متعلق کوئی رائے قائم کرنا۔ غیر مشہود ہونے کی وجہ سے چونکہ اس چیز پر یقین نہیں ہوا کرتا، اس لیے لفظ ظن میں شک کا معنی پایا جاتا ہے۔ قرآن میں ہے: إِنَّ نَظَنَ إِلَّا ظَنًا وَمَا نَحْنُ بِمُسْتَقِنِينَ (الجاثیہ: ۳۲) لیکن بن دیکھی چیز کے بارے میں رائے قائم کی جاتی ہے بسا اوقات وہ یقین پر منی ہوتی ہے، لیکن ظن اس کا لفظ اس کے لیے بھی بولا جاتا ہے۔ اس پر ظن کا اطلاق اس کے عام معنی کے لحاظ سے ہوتا ہے۔ اللہ تعالیٰ نے قیامت میں صاحب ایمان کے قول کی حکایت ان الفاظ میں کی ہے: إِنَّمَا ظَنَّتُ أَنِّي مُلْكٌ حِسَابِيَّة (الحاقة: ۲۰) (۲۹)

نظم قرآن اور تفسیر بالقرآن: دو الگ الگ چیزیں

بعض حضرات تفسیر بالقرآن کا ایک نیا مفہوم بیان کرتے ہیں۔ وہ اس کے مروجہ مفہوم پر نظر کرتے ہوئے کہتے ہیں:

”عام طور پر تفاسیر سے تفسیر القرآن بالقرآن کا جو مفہوم سامنے آتا ہے وہ بلاشبہ اپنی جگہ صحیح ہے، لیکن اس میں جو چیز قابل غور ہے وہ یہ کہ اس مفہوم کی رو سے پورے قرآن کی تو درکنار نصف قرآن کی بھی تفسیر اس اصول پر ممکن نہیں،“ (۵۰)

اس کے بال مقابل وہ نظم قرآن کو قرآن کا ایک جز قرار دیتے ہیں اور اس کی روشنی میں کئی گئی تفسیر کو تفسیر القرآن بالقرآن کا مثالی اور معیاری نمونہ قرار دیتے ہیں۔ فرماتے ہیں:

”اس کے بال مقابل امام فراہیؒ کے نقطہ نظر سے دیکھا جائے تو قرآن کا کوئی ایسا حصہ نہیں رہتا جو اس اصول کی دسترس سے باہر ہو۔ اس لیے کہ نظم قرآن بھی قرآن کا ہی ایک جز ہے۔ اس سے علیحدہ کوئی چیز نہیں، لہذا اس کی روشنی میں جو تفسیر ہو گی وہ بھی تفسیر قرآن بالقرآن کے ہی تحت آئے گی۔ اس طرح امام فراہیؒ ”محض اپنے وسیع تر نظریہ نظم قرآن کی بدولت ان تمام جگہوں پر تفسیر قرآن بالقرآن کے اصول پر کار بند نظر آتے ہیں جہاں عام طور پر دشواریاں پیش آتی ہیں“ (۵۱)

سطور بالا میں جو دعویٰ کیا گیا ہے وہ متعدد وجوہ سے محل نظر ہے:

۱۔ یہ کہاں سے لازم ہو گیا کہ تفسیر بالقرآن کا کوئی ایسا مفہوم مرتبط کیا جائے جس سے قرآن کی ہر آیت کی تفسیر ہو سکے۔ اصول تفسیر میں بیان کردہ اصولوں میں سے ہر اصول کا انطباق و اطلاق ہر آیت پر نہیں ہوتا۔

۲۔ یہ دعویٰ کہ نظم قرآن قرآن کا ہی ایک جز ہے ، اس سے علیحدہ کوئی چیز نہیں، محتاج ثبوت ہے۔ قرآن قطعی الدلالۃ ہے، جب کہ نظم قرآن ایک استنباطی چیز ہے۔

۳۔ نظم قرآن اور تفسیر بالقرآن کے درمیان خواہ کیسی ہی مناسبت بیان کی جائے اور اسے خواہ مولانا فراہیؒ کی امتیازی خصوصیت قرار دیا جائے، لیکن مولانا فراہیؒ نے یہ بات خود کہیں نہیں لکھی ہے۔ ان کا عظیم الشان کارنامہ یہ ہے کہ انہوں نے نظم قرآن کا وسیع اور جامع تصور پیش کیا، لیکن ان کے نزدیک نظم قرآن اور تفسیر القرآن بالقرآن دونوں علیحدہ علیحدہ چیزیں ہیں۔ انہوں نے اپنی تفسیر کا نام ”تفسیر نظام القرآن و تاویل الفرقان بالفرقان“ رکھا ہے۔ مقدمہ تفسیر کی ابتداء میں انہوں نے دونوں چیزوں کا الگ الگ تذکرہ کیا ہے:

التمسّت معنی الآيات من أخوا اتها، وكذلك استتبّطت نظام السوره من أعماقها و من

نفس سياقها (۵۲)

میں نے ہر آیت کا مفہوم اس کی مشابہ دوسری آیات کی روشنی میں متعین کیا ہے اور ہر سورت کے نظام کو اس کی تہ میں اتر کر اور اس کے سیاق کو سمجھ کر معلوم کرنے کی کوشش کی ہے (۵۳)

مولانا فراہیؒ تفسیر القرآن بالقرآن کو تفسیر بالآیات (۵۲) اور تفسیر بالنظر (۵۵) سے بھی تعبیر کرتے ہیں۔

مولانا امین احسن اصلاحی نے بھی اپنی تفسیر تدبیر قرآن کے مقدمہ میں فہم قرآن کے داخلی وسائل کے زیر عنوان نظم قرآن اور تفسیر القرآن بالقرآن دونوں سے الگ الگ بحث کی ہے (۵۶)

تفسیر بالقرآن پر زور دینے کا مطلب دیگر طرق تفسیر کا انکار نہیں

بعض حضرات تفسیر بالقرآن پر اس قدر زور دیتے ہیں کہ اس سے دیگر طرق تفسیر سے استفادہ کا انکار لازم آتا ہے۔ مثلاً وہ کہتے ہیں:

القرآن هو الذي يفسر نفسه كما أخبر الله ولا يحتاج إلى شيء من الخارج غير الواقع
الذى ينطبق عليه، ويؤيده من سنن الله فى الكون و نظامه فى الاجتماع (۵۷)

قرآن اپنی تفسیر خود کرتا ہے، جیسا کہ اللہ تعالیٰ نے خبر دی ہے، وہ خارج کی کسی چیز کا محتاج نہیں ہے، سوائے اس ماحول کے جس پر اس کا انطباق ہوتا ہے۔ اس کی تائید کائنات میں اللہ کی سنتوں سے اور معاشرہ میں اس کے نظام سے ہوتی ہے۔ لیکن یہ بات علی الاطلاق درست نہیں۔ قرآن کریم کے فہم اور تفسیر میں دیگر طرق تفسیر سے حسب ضرورت استفادہ لازم ہے۔ اس سے تغافل برتنے سے آیات قرآنی سے غلط معانی و مفہوم کے استنباط و استخراج کا قوی اندیشہ ہے۔

دیگر طرق تفسیر کو نظر انداز کرنے سے غلطی میں پڑنے کی چند مثالیں :

دیگر طرق تفسیر کو نظر انداز کر کے محض تفسیر القرآن بالقرآن کے اصول پر قرآن کی تفسیر کرنے سے غلطیاں ہو سکتی ہیں اس کا محض اندیشہ ہی نہیں ، بلکہ بہ کثرت مثالیں سامنے آتی رہتی ہیں۔ یہاں تفصیل کا موقع نہیں ۔ بہ طور نمونہ چند مثالیں پیش کی جاتی ہیں:

الف: تفسیر بالسنة سے اعراض

تفسیر مأثور کی دوسری شق تفسیر القرآن بالسنة ہے۔ اس کی وضاحت عموماً یہ کی گئی ہے کہ اگر کسی آیت کی تفسیر دیگر مماثل آیات سے نہ ہو سکے تو سنت سے رجوع کیا جائے کیوں کہ اس سے قرآن کی شرح و توضیح ہو جاتی ہے:

فإن أعياك ذلك فعليك بالسنة، فإنها شارحة للقرآن و موضحة له (۵۸)
احادیث کو نظر انداز کر کے صرف قرآن کو بنیاد بنا کر تفسیر کرنے سے بہا اوقات غلط نتائج
مستبطن کر لیے جاتے ہیں۔ دو مثالیں درج ذیل ہیں:

۱۔ قرآن کریم میں اللہ تعالیٰ کی عطا کردہ نعمتوں کے لیے نعمۃ اور نعیم دونوں الفاظ آتے ہیں۔ مفسرین اور علمائے لغت نے عموماً دونوں کے درمیان کوئی فرق نہیں کیا ہے، لیکن ڈاکٹر بنت الشاطی اس سے اختلاف کرتی ہیں۔ وہ کہتی ہیں کہ پورے قرآن میں جب ہم دونوں الفاظ کا استقراء کرتے ہیں تو دونوں کے معنی میں واضح فرق دیکھتے ہیں۔ نعمۃ کا لفظ قرآن میں مختلف اقسام کی دنیوی نعمتوں کے لیے استعمال ہوا ہے۔ تمام موقع استعمال (جن کی تعداد ۵۳ ہے) کہیں اس کے برخلاف نہیں ہے۔ لیکن نعیم کا استعمال قرآن میں صرف آخرت کی نعمتوں کے لیے خاص ہے۔ ایسا تمام آیتوں میں ہے جن کی تعداد سولہ ہے۔ پندرہ آیتوں میں صریح لفظ کے ساتھ وارد ہے، جہاں جنت کی نعمتوں کے علاوہ اور کوئی تاویل نہیں کی جا سکتی۔ (المائدۃ: ۶۵، التوبۃ: ۲۹، یونس: ۹، الحج: ۵۶، الشراء: ۸۵، لقمان: ۸، الصافات: ۳۳، الطور: ۷، الواقعہ: ۱۲-۸۹، القلم: ۳۷، المعارض: ۳۸، الدھر: ۲۰، لمطوفین: ۲۲، ۲۲: ۲۲) صرف سورۃ العکاشر کی آیت میں ان لوگوں کو خطاب کر کے جنہیں ایک دوسرے سے بڑھ کر دنیا کمانے کی دھن نے غفت میں ڈال رکھا ہے کہا گیا ہے: ثُمَّ لَتُسْسِلَنَ يَوْمَئِذٍ عَنِ النَّعِيمِ (آیت ۸) ڈاکٹر بنت الشاطی کا اصرار ہے کہ جب قرآن کے پندرہ مقامات پر نعیم کا استعمال آخرت کی نعمتوں کے لیے ہوا ہے تو اس سوالوہیں مقام پر بھی اسے اسی معنی میں لینا چاہیے۔ اس بنا پر وہ دیگر مفسرین سے اختلاف کرتی ہیں جنہوں نے سورۃ العکاشر کی آیت میں نعیم سے مراد دنیا کی نعمتیں لی ہیں۔ (۵۹)

ڈاکٹر بنت الشاطی کو اصرار نہ رہتا اگر وہ اس جانب توجہ کرتیں کہ صحیح احادیث میں نعیم کا استعمال دنیاوی نعمتوں کے لیے بھی ہوا ہے۔ چند احادیث درج ذیل ہیں :

حضرت ابو ہریرہؓ سے روایت ہے کہ جب آیت ثُمَّ لَتُسْسِلَنَ يَوْمَئِذٍ عَنِ النَّعِيمِ نازل ہوئی تو صحابہ نے دریافت کیا: اے اللہ کے رسول، ہم سے کن نعمتوں کے بارے میں سوال ہو گا، جب کہ ہمیں کھانے پینے کو صرف یہ دو چیزیں (کھجور اور پانی) میسر ہیں، دشمنوں سے ہمارا سابقہ ہے اور ہم ہر وقت شمشیر بہ کف رہتے ہیں۔ آنحضرت ﷺ نے فرمایا: ہاں ایسا ہو کر رہے گا (۴۰) ایک دوسری حدیث حضرت ابو ہریرہؓ سے مروی ہے کہ رسول اللہ ﷺ نے فرمایا:

إِنَّ أَوَّلَ مَا يُسْأَلُ عَنْهُ يَوْمَ الْقِيَامَةِ يَعْنِي الْعَبْدُ مِنَ النَّعِيمِ إِنْ يَقَالُ لَهُ الْمُنْصَحِّ لَكَ جَسَمُكَ وَنَرْوِيكَ مِنَ الْمَاءِ الْبَارِدِ (۶۱)

”روز قیامت بندے سے اس کو دی جانے والی نعمتوں سے متعلق سب سے پہلے یہ سوال

کیا جائے گا کہ کیا ہم نے تجھے صحت مند جسم نہیں دیا تھا اور تجھے ٹھنڈے پانی سے سیراب نہیں کیا تھا۔

۲۔ مولانا فراہی نے لکھا ہے کہ قاتل اور اقتل (دونوں الفاظ جنگ و جدال اور لڑائی بھگڑا کے معنی میں آتے ہیں، لیکن) دونوں میں فرق یہ ہے کہ اول الذکر مخالفین کے درمیان ہوتا ہے، جب کہ موزر الذکر ایک قوم کے افراد کے درمیان ہوتا ہے (الاول میں الخالفین والثانی میں رجال قوم واحد) انہوں نے یہ معنی قرآن کی درج ذیل آیات سے مستبط کیا ہے:

- وَ لَوْ شَاءَ اللَّهُ مَا اقْتَلَ الَّذِينَ مِنْ بَعْدِهِمْ مِنْ بَعْدِ مَا جَاءَهُمُ الْبَيِّنُاتُ وَ لِكِنْ اخْتَلَفُوا فَمِنْهُمْ مَنْ أَمَنَ وَ مِنْهُمْ مَنْ كَفَرَ وَ لَوْ شَاءَ اللَّهُ مَا افْتَلَوْا۔ (البقرہ: ۲۵۳)

- وَإِنْ طَائِقْتُمْ مِنَ الْمُؤْمِنِينَ افْتَلُوهُمْ فَاصْلِحُوهُمْ فَإِنْ بَغَثُ إِحْدَهُمَا عَلَى الْأُخْرَى فَقَاتِلُوا الَّتِي تَبَغِي حَتَّى تَبْغِي إِلَى أَمْرِ اللَّهِ (الحجرات: ۹)

موزر الذکر آیت کے ذیل میں وہ لکھتے ہیں: یہاں پہلے 'اقتلو' آیا ہے۔ بعد میں جب ایک گروہ نے اصلاح قبول نہیں کی اور اپنی سرکشی جاری رکھی تو اس کے لیے 'قاتلو' کا لفظ استعمال کیا گیا۔ (۲۲) اگر صرف آیات قرآنی تک محدود رہا جائے تو مولانا فراہی کی تحقیق درست معلوم ہوتی ہے، لیکن اس کی بنیاد پر یہ نہیں کہا جا سکتا کہ عربی زبان کی رو سے 'اقتل'، میں یہی معنی پائے جاتے ہیں۔ اس لیے کہ متعدد حدیثوں سے معلوم ہوتا ہے کہ 'اقتلو' کا استعمال ان صورتوں میں بھی ہوتا ہے جب لڑائی کرنے والے فریقین الگ الگ مذاہب یا فرقوں سے تعلق رکھتے ہوں۔ چند حدیثیں درج ذیل ہیں:

عَنْ الْمَقْدَادِ بْنِ الْأَسْوَدِ قَالَ يَا رَسُولَ اللَّهِ ، أَرَأَيْتَ إِنْ لَقِيتَ رِجَالًا مِنَ الْكُفَّارِ فَاقْتَلُهُمْ فَضَرَبَ أَحْدَى يَدِي بِالسَّيْفِ فَقَطَعَهَا، ثُمَّ لَمَّا دَرَأَ مِنِي فَقَالَ اسْلَمْتَ لِلَّهِ، أَفْقِلْهُ يَا رَسُولَ اللَّهِ بَعْدَ أَنْ قَالَهَا؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقْتَلْهُ (۲۳)

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ: تَقْتَلُونَ أَنْتُمْ وَالْيَهُودُ (۲۴) عَنْ سَهْلِ بْنِ سَعْدِ السَّاعِدِيِّ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ التَّقَىُّ هُوَ وَالْمُشْرِكُونَ فَاقْتَلُو (۲۵)

اسی بنیا پر ڈاکٹر محمد اجمل ایوب اصلاحی نے حدیث کی مذکورہ مثالیں پیش کرتے ہوئے لکھا ہے: لا وجہ لتخصیص اقتتل برجال قوم واحد، وقد جاءَ کثیراً للقتال بین المسلمين والكافر (اقتل کو ایک قوم کے افراد کے ساتھ خاص کرنے کی توجیہ صحیح نہیں۔ اس کا استعمال مسلمانوں اور کافروں کے درمیان جنگ کے لیے کثرت سے ہوا ہے)

(ب) آثار صحابہ و تابعین سے اعراض

بس اوقات آیات قرآنی کے صحیح معانی تک پہنچنے کے لیے آثار صحابہ و تابعین کو پیش نظر رکھا ضروری ہوتا ہے۔ اگر اسے نظر انداز کر دیا جائے تو آیات قرآنی کے غلط معنی مستبط کیے جا سکتے ہیں۔ مثلاً سورہ المائدہ میں ہے :

الْيَوْمَ أُحِلَّ لَكُمُ الطَّيْبَاتُ وَ طَعَامُ الَّذِينَ أُوتُوا الْكِتَابَ حِلٌّ لَّكُمْ وَ طَعَامُكُمْ حِلٌّ لَّهُمْ وَ
الْمُحْصَنُتُ مِنَ الْمُؤْمِنِتِ وَ الْمُحْصَنُتُ مِنَ الَّذِينَ أُوتُوا الْكِتَابَ مِنْ قَبْلِكُمْ (المائدہ: ۵)

بعض حضرات دعویٰ کرتے ہیں کہ اہل کتاب کی عورتوں سے مسلمان مردوں کا نکاح جائز نہیں۔ وہ کہتے ہیں کہ اس آیت میں (الْمُحْصَنُتُ مِنَ الَّذِينَ أُوتُوا الْكِتَابَ مِنْ قَبْلِكُمْ) سے مراد اہل کتاب کی وہ عورتیں ہیں جو ایمان لے آئی ہیں۔ تائید میں وہ الیور ۲۳ اور النساء ۲۵ کی آیات پیش کرتے ہیں کہ ان میں ان کے ساتھ المُؤْمِنَت کی صفت آئی ہے۔ اور النور ۷ میں صرف الْمُحْصَنُت آیا ہے، جب کہ وہاں مسلمان عورتیں مراد ہیں۔ (۶۷)

اس استدلال کی کمزوری یوں بھی واضح ہے کہ اسی زیر بحث آیت میں الْمُحْصَنُت مِنَ الْمُؤْمِنَت الگ سے آیا ہے۔ اس لفظ الْمُحْصَنُت میں ایمان کا مفہوم شامل کرنا صحیح نہیں، لیکن یہ مفہوم لینے میں ایک بڑی رکاوٹ یہ بھی ہے کہ آثار صحابہ و تابعین کا ایک بڑا ذخیرہ اس مفہوم کی تردید کرتا ہے۔ متعدد صحابہ نے قرآن کی اس اجازت سے (کہ اہل کتاب کی عورتوں سے نکاح کرنا جائز ہے) فائدہ اٹھایا تھا اور یہ چیز تاریخ و سیر کی معتبر کتابوں سے ثابت ہے۔ جمہور امت نے اس آیت کا مطلب یہ بتایا ہے کہ اس میں مسلمانوں کے لیے اہل کتاب کی عورتوں سے نکاح جائز قرار دیا گیا ہے۔ (۶۸)

ج: صحف سماوی سے اعراض

آیات قرآنی کی صحیح تاویل بعض موقع پر ممکن نہیں اگر اس سلسلے میں صحف سماوی کے بیانات کو پیش نظر نہ رکھا جائے۔ بسا اوقات اس پہلو کو نظر انداز کر دینے سے غلطیاں ہو جاتی ہیں۔ چند مثالیں درج ذیل ہیں:

۱۔ قرآن قریم کی متعدد آیات میں قتل الانبیاء کو یہود کا ایک جرم بتایا گیا ہے: **ذلِکَ بِأَنَّهُمْ كَانُوا يَكُفُرُونَ بِإِلَيْتِ اللَّهِ وَ يَقْتُلُونَ النَّبِيِّنَ بِغَيْرِ الْحَقِّ** (آل عمران: ۲۱، ۸۳، ۱۱۲، ۲۱، المائدہ: ۷۰) مزید ملاحظہ کیجیے: البقرہ: ۷۱، ۸۷،

بعض حضرات نے یہ خیال پیش کا ہے کہ ان آیات میں قتل سے مراد مخالفت ہے اس کا مطلب جان سے مار دینا نہیں ہے۔ انبیاء کا قتل ممکن نہیں، اس لیے کہ وہ اللہ تعالیٰ کی براہ راست نگرانی اور حفاظت میں ہوتے ہیں۔ دلیل میں وہ قرآن کی یہ آیت پیش کرتے ہیں: ﴿كَبَّ اللَّهُ لَا يَعْلَمُ إِنَّ اللَّهَ فَوِيْتُ عَزِيزٌ﴾ (المجادلة: ۲۱) (۲۹)

اس تاویل کی غلطی کے دلائل میں سے ایک دلیل یہ بھی ہے کہ خود یہود و نصاریٰ کے صحیفے اس پر شاہد ہیں کہ یہود نے قتل انبیاء کے جرم کا ارتکاب کیا ہے (۳۰)

۲۔ بعض حضرات نے یہ لطیفہ پیش کیا ہے کہ ”حضرت یعقوب علیہ السلام حضرت ابراہیم علیہ السلام کے پوتے نہیں، بلکہ بیٹے ہیں، کیونکہ قرآن حضرت ابراہیم علیہ السلام کو حضرت اسحاق اور حضرت یعقوب دونوں کے عطا کیے جانے کا تذکرہ کرتا ہے: وَ وَهَبَنَا لَهُ إِسْحَاقَ وَ يَعْقُوبَ“ (الانعام: ۸۲) مزید ملاحظہ کیجیے۔ ہود: ۱۷، مریم: ۳۹، الانبیاء: ۲۷ (۳۱)

یہ تاویل اس لیے بھی غلط ہے کہ بائیبل میں حضرت ابراہیم علیہ السلام سے حضرت ایحقٰ اور حضرت ایحقٰ سے حضرت یعقوب کے پیدا ہونے کی صراحت موجود ہے۔ (۳۲)

(د) لغت اور کلام عرب سے اعراض

آیات قرآنی کے صحیح معانی کی تعین میں بسا اوقات لغت اور کلام عرب معاون ثابت ہوتے ہیں انہیں نظر انداز کر دیا جائے تو آیات کی تاویل میں غلطی ہو جاتی ہے۔ دو مثالیں درج ذیل ہیں:

۱۔ سورہ اعلیٰ میں ہے: ﴿وَالَّذِي أَخْرَجَ الْمَرْءَعِيَ فَجَعَلَهُ غُثَاءً أَحْوَى﴾ (آیات: ۵-۶) کا ترجمہ مفسرین نے عام طور پر سیاہ کوڑا کرکٹ کیا ہے، لیکن لغت اور کلام عرب سے اس سے مختلف مفہوم نکلتا ہے۔ مولانا امین احسن اصلاحیؒ نے لکھا ہے:

عربی میں لفظ ’غثاء‘ تو بے شک جھاگ اور خس و خاشک کے معنی میں بھی آتا ہے، لیکن ’احوی‘ ہرگز اس سیاہی کے لیے نہیں آتا جو کسی شے میں اس کی کہنگی، بوسیدگی اور پامی کے سب سے پیدا ہوتی ہے۔ بلکہ یہ اس سیاہی مائل سرخی یا سبزی کے لیے آتا ہے جو کسی شے پر اس کی تازگی، شادابی، زرخیزی اور جوش نمود کے سب سے نمایاں ہوتی ہے لفظ ’غثاء‘ اگرچہ مکحص کے جھاگ اور سیلاں کے خس و خاشک کے لیے بھی آتا ہے، لیکن اس سبزہ کے لیے بھی اس کا استعمال معروف ہے جو زمین کی زرخیزی کے سب سے اچھی طرح گھنا اور سیاہی مائل ہو گیا ہو۔ (۳۳)

یہ تاویل اصلاً مولانا اصلاحی کے استاذ امام مولانا فراہی کی ہے۔ انہوں نے اپنی کتاب ”مفردات القرآن“ میں مذکورہ بالا معنی کی تائید میں کلام عرب سے پانچ اشعار نقل کیے ہیں۔ محقق و مخشی ڈاکٹر محمد اجمل ایوب اصلاحی نے مزید چودہ شواہد ذکر کیے ہیں۔ (۷۴)

۲۔ سورہ مراتیرم میں ہے: إِنَّ تَعْوِيْدَ الَّهِ فَقَدْ صَغَتْ قُلُوبُ بَنِيْكُمَا (آیت: ۳۲)

مفسرین نے عموماً ”صافت“ کی تاویل ”zaght“ سے کی ہے۔ لیکن یہ تاویل لغت اور کلام عرب کے خلاف ہے۔ لفظ ”صغو“ عربی میں کسی شے سے انحراف کے معنی میں نہیں، بلکہ کسی شے کی طرف جھکنے اور مائل ہونے کے معنی میں آتا ہے۔ مولانا فراہی نے سورہ مراتیرم کی تفسیر میں اس موضوع پر تفصیل سے بحث کی ہے اور تائید میں کلام عرب سے متعدد مثالیں پیش کی ہیں۔ (۷۵)

حوالہ جات

- ۱۔ الزمر: ۲۳
- ۲۔ جلال الدین السیوطی، الاتقان فی علوم القرآن، ادریه الرشید دیو بند، س ان، نوع ۸۷، ۷۸/۲، ۳۸۷۔
- ۳۔ د. محمد بن محمد ابو شعبۃ، الاسرائیلیات والمواضیعات فی کتب الشیخ، مکتبۃ السنۃ القاهرۃ، ۱۴۰۸ او رص ۳۲۔
- ۴۔ اس تعریف کے لیے ملاحظہ کیجیے الشیخ محمد عبدالغیم الزرقانی، منابع العرفان فی علوم القرآن، دارالاحیاء الکتب العربیۃ، مصر، س ان، ۱۴۰۵، الاستاذ شحاب الدین الفرور (سوریا) مقالہ: من اصول الشیخ و ضوابط، مجلۃ المنهل الشھریۃ، جده الاممکنۃ العربیۃ السعودية (عدد خاص) جلد ۵۳، شمارہ ۵۹۱، ستمبر اکتوبر ۱۹۹۱ء، ص ۹۹، شیخ محمد علی صابوی نے یہ تعریف بیان کرنے کے بعد لکھا ہے : فالتفسیر المأثور إما أن يكون تفسير القرآن بالقرآن، أو تفسير القرآن بالسنة البویۃ أو تفسیر القرآن بالمأثور عن الصحابة، ملاحظہ کیجیے ان کی کتاب : التبیان فی علوم القرآن، عالم الکتب بیروت، ۱۹۸۵ء، طبع اول، ص ۲۷
- ۵۔ عدنان محمد زر زور، مدخل الی تفسیر القرآن و بیان اعجازہ الہمکتب الاسلامی بیروت ۱۹۸۳ء طبع سوم، ص ۳۰۳
- ۶۔ جلال الدین السیوطی ، الدرالمنور فی التفسیر بالمأثور، داراللگر، بیروت، ۱۹۹۲ھ/۱۹۹۱ء
- ۷۔ ملاحظہ کیجیے الاسرائیلیات والمواضیعات فی کتب الشیخ، ص ۳۲۔
- ۸۔ مدخل الی تفسیر القرآن، ص ۳۰۳
- ۹۔ د. مساعد مسلم عبدالله آل جعفر، اثر التطور اللفکری فی التفسیر فی العهد العباسی، مؤسسة الرسالة بیروت ۱۹۸۳ء ص ۷۳
- ۱۰۔ حوالہ سابق
- ۱۱۔ شیخ الاسلام تقی الدین احمد ابن تیمیہ، مقدمہ فی اصول التفسیر، المطبعة السلفیۃ و مکتبہا القاهرۃ، ۱۴۰۷ھ، ص ۳۲، فتاوی شیخ الاسلام ابن تیمیہ، طبع سعودی عرب، ۱۴۲۳ھ/۲۰۱۳ء

- ١٢- ملاحظہ سچیہ ابن کثیر، تفسیر القرآن العظیم، وزارة اوقاف والشئون الاسلامیة قطر، مقدمہ، ١٢١، بدر الدین محمد بن عبد اللہ الزرکی، البرهان فی علوم القرآن، دارالعرفة بیروت، س، ن ٢٧٥/٢، ١٧٥/٢

١٣- الشیخ محمد الابنی الشفیقی، اخواه البیان فی ایضاح القرآن بالقرآن ٢١

١٤- د- محمد حسین الذھبی، التفسیر والمسنون، دارالكتب المدیشہ مصر، ١٩٧٢/٥/١٣٩٦، الطبقۃ الثانية، ص ٢١

١٥- د- محمود العرقاشی السید علی، مناجی المفسرین من العصر الاول الی العصر الحديث، مکتبۃ الحضرة، لقصہم، البریڈۃ، المملکۃ العربیۃ السعودية، الجباء الاول، التفسیر بالما ثور، ١٩٨٢، طبع اول ص ٢٥

١٦- الامام عبدالحید الفراہی، مقدمة تفسیر نظام القرآن، الدائرة الحمیدیہ سرانے میر، اعظم گڑھ ١٣٥٣ھ، ص ۷

١٧- مولانا حمید الدین فراہی، تفسیر نظام القرآن، دائرة حمیدیہ، سرانے میر، ١٩٩٦، مقدمہ، ص ٣٣

١٨- مقدمہ تفسیر نظام القرآن، ص ١٠

١٩- امام حمید الدین فراہی، تفسیر قرآن کے اصول ، ترتیب، ترجمہ: خالد مسعود، ادارہ تدبیر قرآن و حدیث، لاہور، ١٩٩٩ء، ص ٨٢

٢٠- الامام عبدالحید الفراہی، رسائل الامام عبدالحید الفراہی فی علوم القرآن، الدائرة الحمیدیہ سرانے میر، اعظم گڑھ ١٩٩١ء، طبع دوم (دلائل النظام) ص ٨٣

٢١- تفسیر قرآن کے اصول، ص ١٥٣

٢٢- مولانا امین احسن اصلاحی، مبادی تدبیر قرآن، مرکزی انجمن خدام القرآن ، لاہور، ١٩٨٠ء طبع چہارم، ص ٥٢

٢٣- مبادی تدبیر قرآن، ص ١٩١-١٩٢

٢٤- الشیخ و المفسرون، ص ٦٢

٢٥- رسائل الامام الفراہی، (التمکیل فی اصول الناویل) ص ٢٣٢

٢٦- تفسیر قرآن کے اصول، ص ١٥٣-١٥٢

٢٧- مبادی تدبیر قرآن ، ص ٥٣

٢٨- مقدمہ فی اصول الشیخ، ص ٣٢، فتاویٰ ابن تیمیہ، ٣٢٣/١٣، البرهان فی علوم القرآن، ١٧٥/٢، تفسیر ابن کثیر (مقدمہ) ١٢١، الاقنان ، ٣٨٧/٢، مزید ملاحظہ سچیہ..... مناجی المفسرین من العصر الاول الی العصر الحديث، ٢٢٥-٢٢٤، اثر التطور الفکری فی التفسیر ص ٢٣، ٢٥، مناج القحطان، مباحث فی علوم القرآن، الدار السعودية للنشر، ١٩٧٤ء، ص ٢٨٢، رسائل الامام الفراہی (التمکیل) ص ٢٢٢، ٣٦٣، الاسرائیلیات والمواضیعات فی التفسیر، ص ٣٢

٢٩- الاقنان ، ٣٨٧/٢

٣٠- مبادی تدبیر قرآن، ص ٥٣

٣١- حالہ سابق، ص ١٩١-١٩٢، ٢٩٢، مزید ملاحظہ سچیہ، مولانا امین احسن اصلاحی، تدبیر قرآن، تاج کپنی دہلی، ١٩٨٩ء (مقدمہ) ٢٧-٢١

٣٢- منابل العرفان، ١٢٨-٢٨٠، التبیان فی علوم القرآن، ٢٧-٢٨

٣٣- الاسرائیلیات والمواضیعات فی التفسیر، ص ٣٣

٣٤- الاقنان، ٣٠/٢-٣١

٣٥- التبیان، ص ٢٨

- ۳۶۔ اشیخ محمد حضری بک، اصول الفقہ، دار احیاء التراث العربی، بیروت، ۱۹۶۹ھ/۱۹۸۹ء، ص ۱۸۶-۱۸۷۔
- ۳۷۔ اثر التطور الفکری فی التفسیر، ص ۷۲
- ۳۸۔ شاہ ولی اللہ دہلوی، الغوز الکبیر فی اصول التفسیر، مطبع مجتبائی دہلی، ۱۹۲۲ء، ص ۳۱-۳۲۔
- ۳۹۔ مبادی تدبیر قرآن، ص ۵۳۔
- ۴۰۔ اضواء البيان، ۲۸۲/۵۔ ۷۷ بحوالہ اتجاهات التفسیر
- ۴۱۔ الامام عبدالحمید الغراہی، مفردات القرآن، تحقیق: د- محمد اجمل الیوب الاصلاحی، الدائرة الحمیدیة، سرائے میر عظیم گڑھ
- ۴۲۔ ابو حیان، الامر الحمیط، دار احیاء التراث العربي، بیروت لبنان، ۲۰۰۲ء، ۲۱۸/۲، الرختی، الکشاف عن حقائق التنزیل، شرکت و مطبعة مصطفی البابی الحنفی و اولاده مصر، ۳۵۵-۳۵۶۔
- ۴۳۔ رسائل الامام الغراہی (التمکیل)، ص ۲۲۳ (تفسیر قرآن کے اصول، ص ۷۷-۱۵۸)
- ۴۴۔ رسائل الامام الغراہی (التمکیل)، ص ۲۲۳
- ۴۵۔ ڈاکٹر عائشہ عبدالرحمن بنت الشاطی، قرآن کریم کا اعجاز بیان، مرکزی مکتبہ اسلامی پبلیشورز نی دہلی، ۱۹۹۹ء، ص ۲۹۱-۲۹۲
- ۴۶۔ مثال کے طور پر ملاحظہ کیجیے: القاتل بن سلیمان، الاشیاء والنظائر فی القرآن الکریم، تحقیق: د- عبد اللہ محمود شحاته، القاہرہ، ۱۹۷۵ء، ہارون بن موئی القاری، الوجوه والنظائر فی القرآن الکریم، تحقیق: د- حاتم الشامن، بغداد، ۱۹۸۸ء، عکی بن سلام، التصاریف: تفسیر القرآن مما اشتھت اماءه و تصرفت معانیه، تحقیق: ہند شلیمی، تونس، ۱۹۸۰ء، ابو عبدالله محمد بن علی بن محمد الدامغانی۔ اصلاح الوجوه والنظائر فی القرآن الکریم تحقیق عبدالعزیز سید الہل، بیروت، ۱۹۷۰ء، ابن الجوزی، نزھۃ الایمین النواہ فی علم الوجوه والنظائر۔ دائرة المعارف العثمانیہ حیدر آباد ۱۹۷۳ء، ابن العماد المصری۔ کشف الاسرار فی معنی الوجوه والاشیاء والنظائر، تحقیق: فواد عبد العزم، الاسکندریہ مصر، ۱۹۷۷ء
- ۴۷۔ مفردات القرآن، ص ۲۳۳-۲۳۴
- ۴۸۔ حوالہ سابق، ص ۲۸۰-۲۸۱
- ۴۹۔ حوالہ سابق، ص ۲۹۶-۲۹۷
- ۵۰۔ مولانا محمد عنایت اللہ سبحانی، مقالہ ”امام فراہی اور علم تفسیر۔ پانچ امتیازی خصوصیات، مشمولہ علامہ حمید الدین فراہی۔ حیات و افکار (مقالات فراہی سینماں)“ انجمن طلبہ تقديم مدرسۃ الاصلاح، سرائے میر عظیم گڑھ، ۱۹۹۲ء، ص ۱۱۶۔
- ۵۱۔ حوالہ سابق، ص ۱۱۷
- ۵۲۔ مقدمہ تفسیر نظام القرآن، ص ۱
- ۵۳۔ تفسیر نظام القرآن (مقدمہ)، ص ۲۷
- ۵۴۔ مقدمہ تفسیر نظام القرآن، ص ۶
- ۵۵۔ رسائل الامام الغراہی (التمکیل ص ۲۲۲
- ۵۶۔ تدبیر قرآن، ۱۷۱، ۲۷۱
- ۵۷۔ محمد ابو زید، الہدایہ والعرفان فی تفسیر القرآن بالقرآن۔ ص ۷۷، بحوالہ اتجاهات التفسیر، مولانا امین احسن اصلاحی نے ایک جگہ لکھا ہے: ”فہم قرآن کی کلید خود قرآن ہی ہے۔ وہ اپنے تمام اعمال کی خود تشریع کرتا ہے۔ وہ اپنے مفہوم و معنی کی تعین، اپنے مقاصد و مطالب کی تفسیر اور اپنے نکات و حقائق کی تشریع کے لیے کسی چیز کا محتاج نہیں ہے“، مبادی تدبیر قرآن، ص ۵۳۔ مولانا اصلاحی تفسیر قرآن کے علاوہ دیگر چیزوں سے

- استفادہ کے قائل ہیں، اگرچہ وہ انہیں فرع کی حیثیت دیتے ہیں، لیکن اس اقتباس میں انہوں نے جو طرز تبیر اختیار کیا ہے اسے اہل اغراضِ باطلہ اپنے ذموم مقاصد کے لیے استعمال کر سکتے ہیں۔
- ۵۸۔ مقدمہ فی اصول التفسیر، ص ۳۲، تفسیر ابن کثیر، ۱۲۷۱، البرہان فی علوم القرآن، ۱۷۵۲
- ۵۹۔ قرآن کریم کا اعجاز بیان، ص ۲۹۸-۲۹۹
- ۶۰۔ جامع ترمذی، ابواب تفسیر القرآن، سورۃ العکاش، حدیث: ۳۳۵۷۔ اسی مضمون کی حدیث حضرت زید بن العوامؓ سے بھی مروی ہے ملاحظہ کیجیے جامع ترمذی، ۳۳۵۶، سنن ابن ماجہ، کتاب الزہد، ۱۳۵۸
- ۶۱۔ جامع ترمذی، ۳۳۵۸
- ۶۲۔ مفردات القرآن، ص ۳۰۳-۳۰۴۔ قتل کے باب سے ایک لفظ قصہِ موٹی کے ضمن میں قرآن کی اس آیت میں بھی آیا ہے۔ فوجَدَ فِيهَا رَجُلٌ يَقُولُ (القصص/۱۵)
- ۶۳۔ صحیح بخاری، کتاب المغازی، حدیث: ۳۰۱۹۔
- ۶۴۔ صحیح مسلم، کتاب الفتن، حدیث: ۷۳۳۷
- ۶۵۔ صحیح مسلم، کتاب الایمان، حدیث: ۳۰۲
- ۶۶۔ مفردات القرآن، ص ۳۰۳ (حاشیہ)
- ۶۷۔ مولانا محمد عنایت اللہ سبحانی، مقالہ: ”کاح و طلاق کا قرآنی نظام“ پیش کردہ سینئار خاندانی نظام اور قرآنی تعلیمات ۲۰۰۹ نومبر ۲۰۰۹ء ادارہ علوم القرآن، علی گڑھ، ص ۸۳-۸۵۔
- ۶۸۔ ملاحظہ کیجیے، ابو جعفر محمد بن جریر الطبری، جامع البیان عن تاویل آی القرآن (تفسیر الطبری) تحقیق: محمود محمد شاکر و احمد محمد شاکر، دارالمعارف مصر، سنه طبع غیر مذکور ۵۹۰-۵۸۱/۹
- ۶۹۔ مصنف غیر مذکور، ترجمۃ القرآن بصریف آیت الفرقان المعروف بـ تفسیر القرآن بالقرآن، ادارہ بلاغ القرآن لاہور، سنه طبع غیر مذکور، ص ۷۰
- ۷۰۔ ملاحظہ کیجیے عہد نامہ قدیم میں کتاب یرمیاہ، ۳:۲، کتاب نحمیاہ، ۲۶:۹ اور عہد نامہ جدید میں کتاب متی: ۲۳:۲۹۔ کتاب لوقا، ۳۵، ۳۲:۱۲۔
- ۷۱۔ سکندر احمد، ذکر انبیاء، طبع علی گڑھ، ۲۰۰۱ء ص ۳۳-۳۲۔
- ۷۲۔ ملاحظہ کیجیے کتاب پیدائش، ۱۹:۲۵-۲۶۔
- ۷۳۔ تدبیر قرآن، ۳۱۵/۹
- ۷۴۔ مفردات القرآن، ص ۱۳۹-۱۳۶
- ۷۵۔ تفسیر نظام القرآن (آخریم) ص ۱۷۳-۱۷۲۔ مفردات القرآن، ص ۲۹۳-۲۹۲